

145558 - کیا فطرانہ زکاة پر قیاس کرتے ہوئے دو سال قبل بھی ادا کیا جاسکتا ہے؟

سوال

سوال: کیا فطرانہ دو سال قبل ادا کیا جاسکتا ہے؟ جیسے کہ زکاة دو سال قبل ادا کی جاسکتی ہے؟

پسندیدہ جواب

الحمد لله.

فطرانہ واجب ہونے کا وقت رمضان کے آخری دن سورج غروب ہونے سے شروع ہوتا ہے، جبکہ احادیث مبارکہ میں عید سے ایک، دو دن قبل ادا کرنے کی اجازت بھی ملتی ہے۔

مزید تفصیل کیلئے آپ سوال نمبر: (37636) کا جواب ملاحظہ کریں۔

احناف فطرانہ کو زکاة پر قیاس کرتے ہوئے وقت سے پہلے ادا کرنے کو جائز کہتے ہیں۔

چنانچہ سرخسی رحمہ اللہ "المبسوط" (3/110) میں کہتے ہیں کہ:

"ہمارے [احناف کے] ہاں صحیح موقف یہی ہے کہ فطرانہ کی ایک یا دو سالہ پیشگی ادائیگی جائز ہے" انتہی

جبکہ ظاہر یہی ہوتا ہے کہ فطرانے کی ادائیگی وقت سے پہلے ادا کرنا شرعی طور پر جائز نہیں ہے۔

چنانچہ فطرانہ اور زکاة کے درمیان دو طرح سے فرق ہے:

1- فطرانہ رمضان کے آخری دن سورج غروب ہونے کے باعث واجب ہوتا ہے، لیکن زکاة نصاب کے برابر مال کی ملکیت ثابت ہونے کی وجہ سے واجب ہوتی ہے، چنانچہ کسی چیز کو اسکے سبب سے مقدم کرنا جائز نہیں ہے، اسی لئے اگر کسی شخص نے نصاب کے برابر مال کا مالک بننے سے پہلے ہی زکاة ادا کر دی، تو وقت سے پہلے ادا کی گئی زکاة کفایت نہیں کریگی۔

لہذا شیرازی اپنی کتاب "المہذب" میں کہتے ہیں کہ:

"ماہ رمضان سے پہلے فطرانہ کی ادائیگی جائز نہیں ہے؛ کیونکہ اس طرح [فطرانے کا موجب بننے والے] دو اسباب [یعنی: روزہ، اور رمضان کے آخری دن میں غروب آفتاب] سے فطرانے کو مقدم کیا جائے گا، تو یہ بالکل ایسے ہی ہے جیسے زکاة کا نصاب اور نصاب پر ایک سال مکمل ہونے سے پہلے ہی زکاة ادا کر دی جائے" انتہی

مزید کیلئے دیکھیں: "منظومة أصول الفقه وقواعده" از: ابن عثيمين رحمه الله (ص 143)

2- فطرانہ ادا کرنے کی حکمت یہ ہے کہ عید کے دن فقراء کو غنی کیا جائے، اور یہ حکمت فطرانہ وقت سے پہلے ادا کرنے کی وجہ سے ختم ہو جائے گی، لیکن زکاة میں ایسا معاملہ نہیں ہے، کیونکہ زکاة کی ادائیگی کا مقصد مطلق طور پر غریب لوگوں کی مدد ہے، اس لئے زکاة کو کسی وقت کیساتھ مقید نہیں کیا جاسکتا۔

3- ان دونوں میں فرق کی تیسری توجیہ بھی ہوسکتی ہے کہ: فطرانہ کی مقدار بہت تھوڑی ہوتی ہے، جس کی وقت سے پہلے ادائیگی پر فقراء کو بہت زیادہ فائدہ نہیں ہوگا، جبکہ زکاة میں معاملہ الٹ ہے [یعنی: زکاة وقت سے پہلے دینے پر فقراء کا زیادہ فائدہ ہوسکتا ہے]۔

والله اعلم .